


లాంతరవత్తి చిన్నదిచేసి చూచు  
 కొయ్యకు తగిలించి గోపాలం  
 ఆయాసంతో కత్తెమంచంమీది నడుం  
 వాల్చాడు కడుపు భాగీగావుంది. నాలుగు  
 మెతుకులు పాపకోసం తప్పితే వంట  
 చేసుకునే ఓపిక ఈనాడు లేదు. భార్య  
 శాంతమ్మ చిన్నవయసులోనే హృదోర్తి  
 గంతో కన్నుమూసింది - మొదలు ఎన్ని  
 ఉపవాసాలు - ఎన్ని అవమానాలు.

ఇప్పుడతని బ్రతుకంలా  
 ఎనిమిదేండ్ల పాపకోసం -  
 పోలే, అతన్ని నాశనంజేసి  
 త్రవ్వించేసిన ఒకేఒక ఆశయం  
 కోసం.

\* \* \*

తలిదండ్రులు గోపాలం వయస్సు  
 పడేండ్లు నిండకముందే పరమపదించారు.  
 అన్న పెద్ద చంట్రాక్టరు. అతని సొత్తు  
 సహకారం ఏవీ అంటకుండా తనకు  
 తానుస్వతంత్రంగా బ్రతకనేర్చుకున్నాడు.  
 చిన్ననాటినుంచీ అన్నదమ్ముల మద్య  
 ఆకులు చెల్లెలిగావు. ఉత్తర దక్షిణ  
 ధృవాల్లా వేరువేరు స్వభావాలు - అభి  
 లాషలు - ఆశయాలు వారివి. అన్నగారి  
 పెళ్ళయిన కొత్తలో అత్తగారి మోజులో  
 పడి తమ్ముణ్ణి పేరుబడినిన షావుకారికి  
 వొప్పజెప్పి తనదారి తానుచూసుకున్నాడు.

గోపాలం దుకాణాల్లో  
 అపనీ యీపనీ జేస్తూనే  
 రాత్రులు సాతానిపంటలు



నరసింహం పుణ్యమా అంటూ తెలుగు వికారదకు గట్టేడు. తెలిసున్న యజమానుల కొట్లలో కొంతకాలం గుమస్తాగా పనిజేశాడు. గోపాలం మంచితనంవల్ల అతని బీదరికం మరచిపోయి అంతస్తులతో లెక్కలేకుండా అందరూ ఆదరించారు. అయినా గుమాస్తాగిరితో తృప్తి కలుగలేదు. పుట్టుకనించే అతనిలో స్వతంత్రభావాలన్నాయి. అయితే ఒకరి అధికారం సహించే ఓపిక ఎక్కడా? దానికి కొంత దేశాభిమానం సంస్కారగుణం గూడా తోడయ్యింది. బ్రతుకు విషయంలో బాగా ఆలోచించి ఏదో ఒకటి స్వేచ్ఛ వుండాలని, తన అంతస్తుకు తగ్గట్టు ఉంటుందని, వీధిబడి చెప్పడం ఆరంభించాడు. పదిమంది హర్షించారు. ఎంతటి గోపాలం ఎంతవూ డయ్యాడని. బడిపంతులు గోపాలం యువకుడైనా పెద్దపెద్ద బుద్ధులు వున్నవాడని, పిల్లల తలిదండ్రులు తెలుసుకున్నారు. ముఖ్యంగా వాళ్ళు కారానాలలో - కొట్లలో బండ్లు లాగుతూనో, లేక బస్తాలు మోస్తూనో బ్రతికేవాళ్ళు.

గోపాలం అనుకున్నాడు ఇలాంటి వారి మధ్య వుంటేనే మర్యాదలు-సహకారాలు తప్పండా వుంటాయని. కష్టపడి పైకొచ్చిన వ్యక్తిగా నలుగురి పెద్దల ముందు మంచినాడు అనిపించుకున్నాక పెండ్లి జేసుకొని అక్కడే కాపురం

బెట్టాడు. దినాలు తాపీగా దొరికిపోతున్నాయి.

నగరంలో ఎలాంటి సభలు-సమావేశాలు జరుగనీ అక్కడ హాజరు వుండాలిందే గోపాలం. ప్రొద్దుకూకడమే తరువాయి, అతని యింటిముందు చిన్న సమావేశం ఏర్పాటువుతుంది. పత్రికల విషయాల్లో-ప్రపంచ విషయాల్లో కల్లకపటం లేని కూలిజనానికి తృప్తిగా విడిదీసి చెబుతుంటాడు.

చిన్న పిల్లలకన్నా వయోజనులకు చదువు చెప్పడమంటే అతనికి ఎక్కువ యిష్టం. పిల్లలకోసం పాఠశాలలు ఎలాగూ వుంటాయి. పోతే-ప్రొద్దుస్తమానం ఒళ్ళు విరుచుకొని వచ్చిన కూలీవాడికి విద్యాదానం చెయ్యడం అదొక కర్తవ్యంగా భావించుకుంటాడు. తను ఈనాడు నలుగురు చదువుకున్న వాళ్ళ మధ్య ధైర్యంగా నిలబడగలుగుతున్నాడంటే నరసింహం పంతులు దగ్గర రాత్రులు యిలా చదువుకునే గద అబద్ధాలు-మోసాలు చేసి బ్రతకవలసిన అవసరం అతనికిలేదు. సంపూర్ణ ఆత్మ విశ్వాసం, స్థిరమనస్సు చే కూరింది న్యాయంతో బ్రతకడమే మానవుడికి కావల్సిందని తెలుసుకున్నాడు.

గోపాలం అడుగు బెట్టింది మొదలు ఆ బస్టిలో కులమత తత్వాలు-సామాన్య కయ్యాలు - దురభ్యాసాలు చాలామంది వారంతకు వారే మానుకున్నారు.

రాత్రులు వయోజనులకు తెలుగులో పాఠాలు, లెక్కలు చెబుతూనే, పగలు తగినంత ఇంగ్లీషుగూడా నేర్చుకున్నాడు. ప్రయత్నం వుండాలిగాని ఏది అబ్బదు. అన్నీ అదృష్టాల క్రింద జమగట్టి పూరుకోగూడదు. దేనికైనా నిరంతర సాధన-సాహసం-ఓర్పు కావాలి, అనేది గోపాలం ఆశయం.

చాలాకాలం తర్వాత ఉన్న ఒక్కడు అన్నయ్య దురభ్యాసాలకు గురి అయినా దని తెలిసి చాలా బాధపడ్డాడు. ఎంత డబ్బు సంపాదిస్తే మాత్రం నిలుపుకోవాలి గాని యిలా తగలేసుకుంటారా అని విచారించాడు.

వృత్తులు - ఆత్మలు, ఆశలు - ఆశయాలు, ఏవి ఎలా వున్నార క్త సంబంధం వుండే వుంటుంది. అది నిడదీయరానిది. అన్న భోగలాలనుడైపోయా డన్న వార్త గోపాలం హృదయంలో సుడిగాలి రేపింది. మెత్తని స్వభావం నిండు దనంతో పెరిగిన తాను మున్నాళ్ళపాటు జ్వరంతో మంచంపట్టాడు. ఆ సంగతే అతన్ని అధఃపాతాళంలోకి తీసుకెళ్ళింది.

ఒక్క తల్లి రక్తం పంచుకొని, ఒకే చన్ను కుడిచి బ్రతికిన అన్న దమ్ముల జీవితాల్లో ఒకరికి పురోగమనం మరొకరికి పతనం - సృష్టి కల్పనలో విచిత్రమైన కలయిక అన్నదమ్ముల పుట్టుక. గోపాలం సంశయించలేదు. శాయశక్తుల ప్రయత్నించి అన్నను

మంచిమార్గంలో పెట్టాలని నిశ్చయించుకొని ఒక రోజు వాళ్ళింటి కెళ్ళాడు అన్నగారు లేరు. వదిన గోడంతా చెప్పుకుంది. జాబితో అతని కళ్లు చెమర్చాయి అతని రాకపోకలు సక్రమంగా వుంటే తన అన్న పెడదారులు పట్టడానికి వీలుండేది గాదేమో నని మధనపడ్డడు 'భయపడగూడదు. అన్నయ్యను మంచి మార్గంలో పెడతాను' అని వదినకు మాటయిచ్చాడు.

'ఆ వేళ్ళలు ఎవరు? ఎక్కడుంటారు?' అంటే వదినగారు తెలియదని చెప్పింది.

ఒకరోజు స్వయంగా అన్నయ్యకు ఎదురవడి "సుమతిలాంటి శ్రీమతిని యింట్లో వదలి ఏమిటి పిచ్చివేషాలు? ఆస్తి గుల్లయిపోయింది చాలదూ? నా మాట విని అన్నీ మరిచిపో. నీ కాళ్ళు కడిగి నెత్తిన పోసుకుంటాను. నీ బిడ్డలు రేపు ఏమైపోతారు? చూడు! ఆ చల్లని తల్లి నా వదిన అని చెప్పడానికి ఎంతో గర్విస్తున్నాను. కాని - నీవు నైతికంగా దిగజారి సమాజంలో నిప్పులు చెరుగుతున్నావ్. అన్నయ్యా! మన కాపసులు సరిపడవు. ఇలాగే బ్రతుకుదాం. బాగా ఆలోచించు. ఆ వెర్రి తిరుగుళ్ళు మానుకుంటానని ప్రమాణం చెయ్యి" అని అన్నగారి పాదాలపై వాలాడు.

అతనికి ఆ వేమీ వినిపించలేదు తాగిన మైకంలో తమ్ముణ్ణి చివాలన ఒక

తన్ను తన్నాడు. పాపం కుడిచేయి విరుచుకపడ్డాడు. కోపంతో గోపాలం కళ్ళు ఎర్రబాటినై -

“అన్నా! నీలాంటివాణ్ణి ‘అన్నయ్యా!’ అని పిలవడమే నా దురదృష్టాల్లో కెల్ల పెద్దది. మన రక్తసంబంధం ఏనాడో తీరిపోయిందనుకున్నాను. ఛ: ధార్యా బిడ్డల్ని చక్కగా పోషించుకునే అర్హత లేదు. పదిమంది ఆడవాళ్ళతో మొండి సరసాలు, వయసు ముదిరినకొద్దీ వన్నె పెరుగుతున్నట్టుంది. సిగ్గు లేకపోతేసరి. రేపే మా వదినా, బిడ్డల్ని తీసుకెడుతున్నాను. నీ కర్మ. ఎక్కడైనా చావు-బ్రతుకు.” ఆవేశం హద్దుమీరిన గోపాలం అన్నమీద చేయి జేసుకోడానికి జంకలేదు.

“మీ వదిన అందంగా వుందన్నావు గదూ! తీసుకపోయి దాంతో కులుకు. చచ్చినా మీ ముఖం చూడను. కొట్టావు గదూ! మంచిపని జేసి బ్రతికిపోయావ్. కొట్టు జీవితాన్ని బహుశః మరిచిపోయి వుంటావ్. పో. సుఖంగా - హాయిగా బ్రతుకు, పో” అంటూ వీధివేపు నడిచి సామాన్య జనసమూహంలో కలసి పోయాడు.

అన్నయ్య యిలాంటి విపరీత మార్గాల్ని తొక్కుతాడనుకోలేదు. ఈ నిందలకన్నా మంచివాడికి మరణమే మేలు. సీతలాంటి వదినకు పాపం అంట గట్టజూశాడు. పురుగులు పడి చచ్చినా వీడి ముఖం చూడకూడదనుకొని

గోపాలం అక్కడినుంచి భీష్మించుక వచ్చేశాడు.

ఎంత మరిచిపోదా మనుకుంటున్నా వదిన-పిల్లలు-అన్న ఆతని కళ్ళకోసం తిరుగుతూనే వున్నారు. దీని కంతకూ కారణం అన్నగారి వేష్యలోలత్వం. ఎంతైనా పెద్దవాడు. చేయి జేసుకున్నందుకు భగవంతుణ్ణి మన్నించు మని మనసార ప్రార్థించాడు గోపాలం.

మానవుడు ఆత్మీయతను ఒకనాడు గాకపోయినా ఒకనాడు గుర్తించకపోడు. కలతబారిన హృదయాల మధ్య అనురాగాల ప్రాబల్యం తక్కువగా వుంటుంది. జగత్తులో పగవాళ్ళు ఎవరో గారు. స్వంత అన్నదమ్ములే. వారే ప్రాణ మిత్రులు. వారే శ్రేయోఖిలాషులు. వారే గర్భశత్రువులు-వారే దాయాదులు.

తన అన్న కుటుంబ నాశనానికి కారకులైన వేళ్ళల అంతు కనుక్కోవాలనుకున్నాడు గోపాలం.

‘నా అన్నలాంటి అన్నలు దేశంలో ఎంతమంది అధోగతిపాలై తమ ధార్యా బిడ్డల్ని ఎంత దుఃఖపెడుతున్నారో’ అని తలుచుకుంటే గోపాలం హృదయం తరుక్కుపోతోంది. ఈ వేష్యవృత్తి రూపు మాయదా? అనే ఒక్కచేధ్యాన అతనిలో గూడు కట్టుకుంది. రాత్రింబవళ్ళు వాళ్ళ కోసమే ఆలోచన-విచారం. తను ఎంతో మంది మిత్రుల కథలు విన్నాడు. ఒకడికి పెళ్ళిగాక, ఇంకోడి ధార్య రోగిష్టి



“పెళ్లి చేసుకుని కి నెలలయినా మా అమ్మాయితో ఒకసారికూడ మాట్లాడలేదుట. ఏమిటోయ్ నీ ఉద్దేశ్యం?”

“అసలు మధ్యలో మాట్లాడనిస్తే కదుటంటి!”

అవడంతో, వేరొకడు భార్య గయ్యాళి తనంతో, ఇంకొకడికి ధనం వుందీ, మరొకడి కదే హాబీగా ఇందరి జీవిత చరిత్రలు కళ్లలో మెదులుతున్నాయ్. వాళ్ళందరికీ ఆత్మవిశ్వాసా లేవా? ఏదో లోపం-కష్టం వుంటే తెగించి చెడు మార్గాలు తొక్కొల్పించేనా? ఈ బాధలు- గాధలు వున్నది ఒక్కమనుష్యజాతికేనా? గోపాలం అన్నయ్యతో ఘర్షణపడి వచ్చాక-ఎంతో మారిపోయాడు.

\* \* \*

మధ్యరాత్రి దాటివుంటుంది. వీధిలో దీపాలు వెలుగుతూనే వున్నాయి. చిన్న చిన్న సందుల్లోకి మాత్రం ఆ వెలుగు

రేఖలు రావడానికి ఎలాగూ అవకాశాలేవు. కన్ను పొడుచుకున్నా కనిపించని కటిక చీకటి. అలాంటి యిరుకు దారుల్లో వొక్కడే మెయిన్ రోడ్డుదాటి చాలా దూరం నడచి ఓయింటిముందు ఆగి తలుపు గొక్కెం తట్టాడు గోపాలం.

ముఖంలో మునుపటి గాంభీర్యం కనిపించదు. సీరసంతో వాలిపోయిన బుగ్గలు - గుంటలు పడ్డ కళ్ళు. తలకు తైలసంస్థారం లేదు. పంచె, కుడతా పూర్తిగా మాసిపోయినై. ఆ బక్క చిక్కిన శరీరంతో - అతని అవతారం- దేశదిమ్మ రయిన బీదవాడిలా వుంది.

గొక్కెం తడితే -

“ఎవరు...” లోపలినుంచి వృద్ధ కంఠం వినిపించింది.

“నేను గోపాలంని”

“గోపాలానివా ? యింతరాతిరిఎందు కొచ్చావ్. పిల్ల పడుకుంది, పోయిరా బాబూ...”

“లే దవ్వా, యిప్పుడే వెళ్ళిపోతాను. కొంచెం దరవాణాతియ్యవూ” గోపాలం గొంతులో సహజమైన ఆర్ధ్రత విని పిస్తుంది.

లోపల ముసల్ది తనలో తాను ఏదో గొణుక్కున్నాకా ‘కిర్’ శబ్దంతో రెండు తలుపులూ బార్లా తెరుచుకున్నాయి. ముసలవ్వ తిరిగి తలుపురెక్కలుమూసి-

“పిల్ల ఆ గదిలో వుంది. నీవుగనుక రానిచ్చాను” అని పొమ్మంటూ తన గది లోకి దారితీసింది. గోపాలం ఆమెను ఆపి మూడు రూపాయలు చేతిలో పెట్టాడు. అవ్వ నవ్వుకుంటూ అతన్ని ముందుకు తోసింది.

కాళ్ళు చేతులు తడబడుతున్నాయి. ముందుకు సాగడానికి ధైర్యంలేదు. తార గదికి కర్టన్ వేసివుంది. తీరా అందాకా వచ్చి యిరకాటంలో పడ్డాడు. ఆమె పడుకొని నిద్రపోతోందేమో ? చక్కా పోతే ఆసభ్యంగా వుండదూ ? పేరున పిలువడానికి గడియ వేసిలేదు. అయినా పేరు తెలియదు.

వెంటనే ముసలవ్వదగ్గరకు పరు

గెత్తుకొచ్చి ‘మీ మనుమరాలి పేరు చెప్పావుగాదు అవ్వా!’ అన్నాడు.

‘పేరుతో అవసరమేంలే బాబూ - తారాబాయి’ అంది నవ్వుతూ ఆ నవ్వులో యెన్నో లోతులు.

‘ఇహ నువ్వుపడుకో అవ్వా, పోయే ప్పుడు కలుస్తాను’ అని తారాబాయిగది చేరుకున్నాడు. ఈ మధ్య కొంత కలవరపాటు తగ్గింది. పరదా అలాగే వుంది ద్వారం ఎదురుగా నిలబడి ‘తారా!’ అని పిలిచాడు.

రెండు పిలుపులకు లేచి వచ్చింది ఒంటినిండా నీలిరంగు కాశ్మీరు శాలువ కప్పుకొని-రాగానే-

“మీరా!.....” అంది అత్యంతాశ్చర్యంతో.

“అవును. నేనే గోపాలాన్ని.”

“ఇలా వేంచేశారు. టైం ఎంత అయిందో తెలుసా ? రండి లోపలికి దారితీసింది.

ఆమె దృష్టిలో అతని ప్రవర్తన పాలకోసం పరుగులు తీసే పిల్లి నీళ్ళ కోసం నాలుక చాచినట్టుగా తోచింది

“తెలుసు, తారా ! నీతో ముఖ్యమైన విషయం మాట్లాడా అని వచ్చాను.

“పిచ్చా ఏ(ఏటి)-ఈ రాతిరి తప్పితే సమయం చిక్కలేదా ? అలసిపోయినట్టున్నారు. అలా బెద్దమీద కూర్చోండి అని విసనకర్ర అందించింది, ఆప్యాయత కనబరుస్తూ.

గోపాలం ఎప్పుడు వచ్చినా ఆ ప్రక్కనేవున్న స్థూలుమీదే కూర్చునే వాడు. ఈ పూట దగ్గరి బంధువులా ఆమె చెప్పినట్లే చేశాడు. “ఇంత ప్రొద్దు పోయేవరకు ఎక్కడ తిరిగారు. కళ్ళు గుంజుకపోయాయి” తార స్వంత మనిషిలా అతన్ని పరామర్శించడం యిదే మొదటిసారి. నిలువుటద్దం ముందు నిలబడి జుట్టు సర్దుకుంటోంది.

“తారా : నా విషయం వదిలెయ్యి. ముందు ను వి్వలావచ్చి కూర్చో” అతనికి యిష్టంలేదు కాబోలు ఆమె సింగారించుకోవడం.

“లేదు, లేదు మీరు ముఖం కడుక్కొని రండి. ఇవిగో నీళ్ళు” అని గోపాలం చేతి కందించింది చెంబు.

ఆతను జాలిగా నవ్వి “ఫర్వాలేదు. నా ముఖం బాగానే వుంది. ఈ రాతిరికడగాల్సిన అక్కర నాకు లేదు” అని మరచెంబెడు నీళ్ళు గుటగుటా తాగేశాడు.

“అన్నం వుంది, భోంచేస్తారా ?”

“వద్దు. అవసరం లేదు.”

“పడుకుంటారా ?”

“నిద్ర రాదేమో !”

“మీ మీద మీకే నమ్మకంలేదు.”

“ఎప్పుడో వుండేదిగాని, ఆ స్థితి నుండి పరిస్థితులు నన్ను వెలివేశాయి. ఆమె ఇహ ఏమీ అడక్కుండా ‘కూర్చోండి ఇప్పుడే వచ్చేస్తా’ నని

బయట కెళ్ళింది. గోపాలం మనస్సుకుడి తలో పద్దెలుకలా తన్నుకలాడుతూంది.

తను అన్నయ్యతో మాటా మాటా అనుకొని వచ్చాక ఎన్ని కష్టాలైనా పడితన చేతుల మీదుగా కొంత మంది వేశ్యలకైనా తగినజీవనోపాధి కలిగించాలని నిర్ణయించుకున్నాడు.

ఆ ఉద్దేశ్యంతో అనేక మంది వ్యభిచారులను కలుసుకోవడం జరిగింది. ఏ తోడేలా మేక రోగం బాగుపర్చాలనుకోదుగదా : గోపాలం విటుడుగా, కాముకుడుగా గాక వట్టి మనిషిగా పోయి వారి కేదో బోధించాలని ప్రయత్నిస్తే, కొందరు తిట్టారు; కొందరు మీద ఉమారు; మరి కొందరు మహా యోధ దిగివచ్చాడని ఎగతాళి జేశారు; నవుంసకుడు అని గెంటివేశారు. నానా చీవాట్లు—చీదరింపుల్తో విరక్తితో ఆనరక కూపాలు చూడలేక వస్తూండేవాడు. అయినా గోపాలం వృద్ధయంలో రగుల్కొంటున్న అగ్ని చల్లారనేలేదు. లెక్కలేనంత ధనం వ్యయమయింది. ప్రతి పుట్టలో విషపాములే వుండవు. గోపాలాన్ని అంతగా అసహ్యించుకోనిది ఒక్క తారాబాయి మాత్రమే.

ఆవిడతో పరిచయమయినాక అప్పుడప్పుడు వస్తూనే వున్నాడు. ముందు యిలాంటి నీరసమైన గిరాకీలు తేవద్దని ముసలవ్యతో చెప్పింది తార.

“ఎందుకు పిల్లా అలా యిదై పోతావు. కావలసినంతదబ్బు యిస్తునే వున్నాడు. కాస్త దారిలో పడనీ. పాపం, భార్యని పోగొట్టుకున్న వాడిలా వుంటాడు. ఆయన కిక్కడ శాంతి కలుతుందేమో, వస్తే రానీ” అంటూ ముసలవ్వ సర్ది చెప్పేది.

“అయినా, మనకేం కొదువే అవ్వా: రాములు లేడూ ? ఆయనమాత్రం చిన్న సూపు చూస్తున్నాడా ? ఈమధ్య చాలా వరకు పరాయివాళ్ళతో గడపడం మానే శానుగదా” అని తార అంటూనేవుండేది.

గోపాలం ఎన్నిమార్లు వచ్చినా వ్యక్తి గత విషయాలు మాట్లాడేవాడు గాదు. ఏదో లోకాభిరామాయణం తప్ప. ఈ మధ్యరాతిరి దాటాక వచ్చాడని తారకు నిజంగా కలవరపాటు కల్గింది.

తారాబాయి మళ్ళీ వచ్చి కూర్చున్నాక గోపాలం అన్నాడు “తారా : యిన్ని రోజులనించీ మీ యింటికి వచ్చి పోతున్నానుగదా; నాగురించి ఏం ఆలోచించావు.”

“ఏముందీ, పసిపిల్లలమాటలకు కారణాలు చెప్పకుంటామా ? కాక పోతే భార్యను చంపుకున్నట్టుంది. ఆ వియోగం యిక్కడ ఉపశమిస్తుందేమో అనుకుంటాం. సామాన్యంగా అలాంటివారే వస్తుంటా రిక్కడికి. ఏం ? ఎందుకూ ?”

“ఏమీలేదూ. నేను సంసారిని; భార్యా బిడ్డలు వున్నారు. మీలాంటివారిని అనుభ

వించి సుఖపడా లని ఏనాడూలేదు. మీ అమ్మావాళ్లు నీలాగే జీవించా రనుకోను నా కనుమానం నీవే దిగజారి వచ్చావు ఈ లోయలోకి...” ఉద్దేశం సరిగా వెల్లడించలేక తొట్రుపడుతున్నాడు..

“అరె ? బలైవిచిత్రంగా మాట్లాడుతున్నారు. ఇదో కొత్త అనుభవం. మీ నోటితో ఈలాంటిమాటలు వినడం యిదే మొదటిసారి..”

“అంతే తారా. నే నిలా కావడానికి నీ కేవో కారణాలు వున్నట్లు నాకూ వున్నాయి. అయినా నీ గతజీవితంతో నా కవసరం లేదు. మీ రీ వ్యభిచారం మానుకొని సుఖజీవితం గడపాలి..”

“ఎందుకండీ అంత జాలి ? పెద్ద కోరికే !”

“అలా తీసి పారేయకు. ఎన్నో కుటుంబాలు నాశన మవుతున్నాయి..”

“ఎవరు జేసుకుంటున్నారు ?”

“చెప్పలుంటే దారిలేకున్నా పోగల మన్న దైర్యం వుంటుంది. అవి లేక పోతే పోవల్సినవాడు బాటనే బాగుజేసుకుంటాడు. పోనీ అది వేరువిషయం సంఘంలో మీలాంటివాళ్ళు ఉండడం సహించరాని విషయం. ఈ వృత్తి నడిపేవారు సమాజానికి చీడవురుగులు—

“గోపాలంగారూ : ఆవేశపడకండి నన్నొక తెను మార్చగలరు. ఇద్దర్నీ ముగ్గుర్నీ మార్చగలరు. ఇలా ఎందరి



ఏరా బాబూ, నీలో నువ్వే గావు కేకలెట్టి మాట్లాడుకుంటున్నావ్ ఏమిటి ? !  
అబద్ధా లాడితే, ఎవ్వరైనా సరే - నేను సహించలేను.”

నని మార్చగలను. దేశంలో ఏమూల ఎం జరుగుతుంది మీకేం తెలుసు.”

తారా: నీలాంటి స్త్రీ మనస్ఫూర్తిగా ఒక్కతి మారితేవారు. లోకాన్నే మార్చగలను. ఒక్క ఉదాహరణ చెప్పనా? దొంగ, గూఢచారులకు నాయకుడైతే దేశంలో దొంగతనాలు జరుగుతాయా?”

ఏచ్చిమాటలండీ. ఓ విషయం చెబుతారా ?”

అడుగు...”

నేను మారాలిగదా: అంటే వ్యభిచారం మానుకోవాలి. అంతేనా ?”

—అంతే.”

మీ రోత్యాగం చేయాలి—”

ప్రయత్నిస్తాను, చెప్పు—”

వాకు తెలుసు మీ లాంటివారు మాటలకేగాని పనులు చేయరు. ఏదో

ఉద్దరించాలని బోల్తా కొడుతుంటారు — పెండ్లి కానివాళ్ళు మీలాగ ముందుకొస్తే నయంగాని—”

“అంటే...”

“మీతో వుంటాను. భార్యాబిడ్డల్ని వదలి నన్ను చేబడతారా ?”

ఫలాలు ఆకులు రాలకుండా చెట్టు మొదలు కావాలంటుంది.

“కావలసిన ఉపాధి కలిగిస్తాను

“అంతమాత్రమే—పొరబడుతున్నారూ మీరు ఎలాగైతే భార్యాబిడ్డల్ని వదలలేరో నేనూ, నాస్థావరంలోవున్న స్త్రీలూ మా మా వృత్తిదర్మాల్ని విడుచుకోలేము.”

గోపాలం గుండెలో రాయి పడింది తన ప్రయత్నం విఫలమయిందన్న చింత

లేదు. ఆమె వా క్షా తు ర్యం అతన్ని ఆశ్చర్యంలో ముంచింది.

‘మళ్ళీ కలుస్తాను తారా!’ అని గబగబా బయటి పెనుచీకటిలో కలిసి పోయాడు, ఆమె చివరి పలుపును గూడా వినిపించుకోకుండా.

\* \* \*

ఎందుకొచ్చిన ఆ రాటం. ఒక్కరాయిని తీస్తే గుట్ట కూలిపోతుందా? సమాజంలో తరతరాలుగా పాతుక పోయిన దుష్టశక్తులకు విచారించి సానుభూతి చూపడమేనా మానవ కర్తవ్యం? గోపాలం-పిచ్చి పిచ్చి ఊహలతో అర్థంగాని ఆవేదనల మధ్య సరమతపుతున్న సమయంలో దురదృష్టమా అంటూ భార్య శాంతమ్మ ఈ లోకంలో ఒక బిడ్డనూ, తననూ, ఒంటరిగా వదలి వెళ్ళి పోయింది. అన్నకు భార్య, బిడ్డలు, ధనం వుండికూడా శాంతిలేక చస్తున్నాడు. గోపాలానికి అవి రెండూ లేనిస్థితి దాపు రించింది. వాతావరణం-స్త్రీ ఈ రెండూ మార్చినంతగా మనుష్యుణ్ణి ఏవీ మార్చలేవు.

మానవుడికి భవిష్యత్తు నిర్మించుకునే శక్తి లేదు; రాదుగూడాను. అదే వస్తే జీవితానికి అర్థం, ప్రపంచగతికి లయత్వం లేకుండా పోతుంది. అదృష్ట రేఖలు ఎవరి కెలా రాసిపెట్టి వున్నాయో! అతనికి పునర్జీవాహం చేసుకోవా లనిపించలేదు. రోజురోజుకూ ఏదో సేవచేసి తరించా

లనే ఆశయాలతోనే నిండుకుంటుంది హృదయం. ఎవరి అనుభవాలు వారినే సక్రమదారిలో నడిపిస్తాయి కాని ఒక ర్నొకరు మార్చా అని ప్రయత్నంచడం వెర్రితనం. ఈ భావం అతని హృదయంలో బాగా నాలుకుంది.

ఆ రాత్రంతా బాగా ఆ లో చించి.

తెల్లవారి సాయంకాలం, భోరున వర్షం కురుస్తున్నా లెక్కచేయక, చంకబిడ్డ నెత్తుకొని తడిసి ముద్దయి వచ్చి, తారాబాయి ఇంటిచావడిలో నించున్నాడు. ఏమి నిర్ణయించుకున్నాడో యేమో. ఎవరూ పూహించని విధంగా చాలా కాలానికి అసహ్యించుకున్న ఆమె యింటికి వచ్చేశాడు, బిడ్డతో సహా.

తార తన కళ్ళు తానే నమ్మలేదు.

తీరని సానుభూతితో గోపాలం ని యింట్లోకి తీసుకవెళ్ళింది. “పూర్తిగా తడిసిపోయారు” అని పెట్టెలోంచి పంచె తీసియిచ్చింది.

“గొడుగు లేకుంటే వానలో నానడం తప్పదుగదా!”

“చాలారోజులకు దర్శనం.”

“అన్నిభాగ్యాలూ శాశ్వతాలుగావు. దర్శనభాగ్యంగాడా...”

! “...అలాంటిదే అంటారు?” మాట పూర్తిచేసింది తార అదోలా నవ్వుతూ. ఇలా మాట్లాడుతూనే -

పాపను లోనికి తీసుకెళ్ళింది. గోపాలం తడిసిన పంచె మార్చుకొని,

తెల్లమబ్బులాకాశంలా, సాధారణమనిపిగ  
 మారిన తారను జూసి ఆశ్చర్యపోయాడు.  
 ఈ తారకు, దిశమారిందో దశ మారిందో  
 తెలియదు. ఆభరణాలు వెగటువుట్టించే  
 అలంకారాలు లేవు. కళ్ళలో కాంతి కరు  
 వయ్యండేగాని 'అ' గాంభీర్యం, మాటల  
 నిలకడ ఎక్కడికీ పోలేదు. ఒళ్ళు కాస్త  
 తగ్గింది. నాజుగా అరటి బొంగులా  
 తీర్చి దిద్దిన ట్టుంది. గోపాలం ఆమె అక  
 స్మాత్పరిణామాన్ని ఊహిస్తున్నాడు.

ఆమె వచ్చి మునుపటిలా కూర్చోక  
 వరుసగా పేర్చిన పెట్టెల ప్రక్కగా  
 నిల్చుంది.

'తారా! చాలా మారిపోయావు'  
 అన్నాడు గోపాలం.

తొణకని నిండుకుండలా "మీరూ,  
 మారారుగదా!" అంది.

"ప్రకృతి ధర్మాన్ని ఎవరు అడ్డ  
 గిస్తారు. నీ సహచర్యం నాకోగుణపాతం  
 నేర్పింది..."

"ఏమిటో..."

ఎవరి అనుభవాలు వారినే మంచి  
 మార్గంలో పెడతాయిగాని, ఒకరిని ఒకరు  
 బలవంతాలతో, మితిమీరిన బోధతో  
 మార్చలే రనేసత్యం - ఇది అసంభవ  
 మంటావా?

"అక్షరాల నిజం"

"చూడు తారా! ఆనాడు నీవో వింత  
 ప్రశ్న లేకావ్ - 'సంసారులు భార్యా  
 బిడ్డల్ని వదల్తుంటే మాటలు మానుకో

గలమా?' అని; జ్ఞాపకముందా? ఈనాడు  
 నీదగ్గరే శాశ్వతముగా ఉండిపోదామని  
 వచ్చేకా -"

"మీరా! నాదగ్గర భార్యాబిడ్డలు -"  
 తారలో గుట్ట కదిలిన చలనం.

"నాభార్య చచ్చిపోయింది. మారు  
 పెళ్ళితో ఈ పాపకు అన్యాయం చేయ  
 దలుచుకోలేదు. ఈ జీవితంలో 'నా  
 అనేవాళ్ళు నా కెవరూలేరు. ఉన్నదొక్క  
 అన్నయ్య - అతనిది విషాదగాధ. కొంత  
 వరకు అతనే కారకుడని చెప్పాలి  
 నా బ్రతుకు యిలా విచిత్రగుతు తొక్క  
 డానికి. రక్తస్పర్శలో అన్నదమ్ములం  
 గాని, మే మిద్దరమూ కలిసి బ్రతికిన  
 దినాలు - చిన్నప్పడు ఊహ లేనప్పడు  
 అంటే నీవు నమ్మువు. కావాలంటే నా  
 పాపను బంగారుతల్లి మావదినకు వొప్ప  
 జెప్పి రాగలను. ముందు అలాగే జేస  
 శ్రీరామకృష్ణ మతంలో కలసిపోయి  
 కొంతైనా సమాజానికి సేవ జేయాలను  
 కున్నాను. అప్పుడే చీకటైపోయిన నా  
 మనస్సులో నీవు తారలా మెరిశావు  
 అంటే - నా కోరిక మన్నిస్తావని ఆశిస్తు  
 న్నాను."

బాధతో, ప్రాధేయపూర్వకంగా అడి  
 గిన గోపాలం మాటలకు తార పిచ్చి  
 దానిలా నవ్వుకుంది.

ఇతనిలో శ్రీత్యం ఎక్కువపాళ్లలో  
 వున్నట్టుంది. పాపం అమాయకుడు  
 అందుకే అంటారు - ఒకరిబాధలు తమ

విగా భావించుకునే వాళ్లు సుఖపడ రని. ఎలా ఓదార్చి సమాధానంచెప్పేది. తార గింజాటంలో పడ్డది. గోపాలం మళ్ళీతన జీవితంలో తారసిల్లుతాడనుకోలేదు.

“నామాటకూడా వినండి. మీ కేమని చెప్పాలో అర్థంకావటంలేదు. ఆనాడు భార్యాబిడ్డలు లేని మగవాడి వైతే నీతో వుంటా నన్నాను. కాని క్షమించండి. నా బ్రతుకు మలుపుకు, కారణ మయినవారు వేరే వున్నారు. అతనిదగ్గర ఆస్తి వున్న న్నాళ్ళు, నానాహంగామా జేసి - అప్పు లకూ అవమానాలకూ గురిఅయిన, అతన్ని హీనస్థితిలో అన్యాయంజేయడం మంచిది గాదు. నమ్మినవారికి ద్రోహం తలపెట్టడం యింకా నేర్చుకోలేదు. అందుకే మీతో వుండలేను.”

హృదయం అదిమిపట్టుకొని చెప్పి నెత్తిమీద బరువు దిగినట్లు నిట్టూర్పు విడిచింది ఆమె.

“తారా! నీవు నిజంగా వృత్తి మాను కున్నావా ? నా క్కావలసింది అదే నని పదేపదే చెబుతున్నాను. ఎవరో అదృష్ట వంతుడు - నా ఆశయం సిద్ధించింది. అంతే చాలు - ”

గోపాలం హృదయం ఆనందంతో పెల్లుబికింది. ఏదో భాగ్యం అకసాత్తుగా అబ్బిన బీదవాడికిలా విజయ గర్వం ఆతనిముఖంలో తాండవించింది.

“వా రెవరో తెలుసుకోవ చ్చు నా తారా...”

“ఇప్పుడు వూళ్ళోలేరు. బొంబాయి ఆస్పత్రిలో రోగంతో వున్నారు. రేపో యెల్లందో అక్కడికే పోతున్నాను. చస్తే వారి పాదపద్మాలచెంత హాయిగా జీవితం చాలిస్తాను - అతడే కంట్రాక్టరు రాములు.”

“కం...ట్రా..క్ట..రు...రా - ము...లు. ఓ భగవాన్! ఎందుకీ విచిత్ర సన్నివేశాలను మామధ్య సృష్టించి చంపేస్తావ్. తారా! ఒక్కకోరిక. నా పాపను నీవే పెంచుకో. ఎవరన్నా అడిగితే గతिलేని బిచ్చ గాడి కూతు రని చెప్పు. పాపం శమించుగాక - ”

అంటూ ఆవేశంతో గోపాలం వెన్దిరిగిచూడకుండా వెలువడి వానలోనే చరా చరా మళ్ళీ వెళ్ళిపోయాడు.

“ఏమండీ - అతడు మీ అన్నయ్యేనా ?”

ఆమె సందేహం తీరదు. గోపాలం వచ్చి జవాబు చెప్పడు. ఆమెను ఒకరు అనుభవించి మార్చారు. వే రొకరు మార్చాలని విఫలు లయ్యారు. కలియని ధృవాలవంటి అన్నదమ్ములు.

వినీలాకాశంవేపు నిమిలిత నేత్రాలతో ఆదేపనిగా జూస్తూ తారాబాయి రెండు కళ్ళూ చొత్తుకుంది.

